

## ૩૯. આજે ગુરુજી મારા પોન્નૂર પધાર્યા રે

(રાગ : સ્વર્ણપુરે ભાવી ભગવંત પધાર્યા રે)

આજે ગુરુજી મારા પોન્નૂર પધાર્યા રે,  
ગુરુ-ઉર વસિયા પોન્નૂર-ઋષિરાયા રે.  
કુંદકુંદદેવા! તારી શી શી કરું સેવા,  
મહાભાગ્યે મળિયા મુનિવરદેવા;  
ધન્ય ધન્ય મહામુનિ મંગળકારા રે,  
પંચમ કાળે આદર્શ મુનિરાયા રે.....આજે૦ ૧.

શાસનશિરોમણિ કુંદકુંદસ્વામી,  
રત્નત્રયધારી ચૈતન્ય-આરાધી;  
જિનશાસનસ્તંભ! તારી બલિહારી રે,  
અનુપમ જ્ઞાનધારી આત્મવિહારી રે.....આજે૦ ૨.

પોન્નૂર પર તુજ પદચિહ્ન સોહે,  
દર્શન કરી યાત્રી પાવન થાયે;  
અધ્યાતમ-અધિપતિ કુંદકુંદદેવા રે,  
અધ્યાત્મ-ધોધ તેં વિશ્વે વહાવ્યા રે.....આજે૦ ૩.

પોન્નૂરગિરિ! પૂઠું, ઉત્તર તું દેજે,  
અમ સંવેદન હેયે તું ધરજે;  
કુંદપ્રભુની મીઠી વાર્તા સુણાવો રે,  
કુંદપ્રભુના મીઠા સંદેશા આપો રે.....આજે૦ ૪.

કેવા હતા મારા કુંદકુંદસ્વામી?  
વસતા'તા ક્યાં અહો આતમ-આરામી?  
કોણ ભૂમિમાં વન-શિખરે બિરાજ્યા રે,  
કોણ ભૂમિમાં ઊંડા આત્મધ્યાન સાધ્યાં રે.....આજે૦ ૫.

ગિરિરાજ કહે : કુંદસ્વામી પધાર્યા,  
પરમ વૈરાગી મુનિ અહીં બહુ વિચર્યા;  
અમારે વન-પર્વત માંહી બિરાજ્યા રે,  
અમ ભૂમિમાં ઊંડાં આત્મધ્યાન સાધ્યાં રે.....આજે૦ ૬.

કુંદપ્રભુએ ઊંડાં આત્મધ્યાન સાધ્યાં,  
નિશદિન આતમદેવ આરાધ્યા;  
સાતિશય શ્રુતધારી, જિનમુદ્રાધારી રે,  
સ્વાનુભૂતિમાં ઝૂલે મુનિ વીતરાગી રે.....આજે૦ ૭.

કુંદદેવને લાગી પ્રભુદર્શનની લગની,  
અંતર માંહી સીમંધર-રઠ જાગી;  
(અંતર માંહી જપે જિનવરસ્વામી;)  
કેમ દેખું સાક્ષાત સીમંધરદેવા રે,  
વિદેહક્ષેત્રે બિરાજે જિનવરરાયા રે.....આજે૦ ૮.

મુનિધ્યાન ફળિયાં ને પ્રભુજી ઉચ્ચરિયા,  
વિદેહીનાથનાં કૃપામૃત વરસ્યાં;  
સીમંધરનાથે આશીર્વાદ આપ્યા રે,  
સમોસર્ગે સભાજનો આશ્ચર્ય પામ્યા રે.....આજે૦ ૯.

જંબૂ-ભરતમાંથી ઊપડ્યા વિદેહે,  
પંચમ કાળે પહોંચ્યા પ્રભુજીની પાસે;  
સાક્ષાત્ પ્રભુજીનાં દર્શન લાધ્યાં રે,  
ઊંચી ઊંચી ભાવનાનાં ફળ રૂડાં પામ્યા રે.....આજે૦ ૧૦.

ભારતના મુનીશ્વર વિદેહયાત્રા પામ્યા,  
સીમંધરનાથને નજરે નિહાળ્યા;  
ઋદ્ધિધારી આશ્ચર્યકારી આત્મવિકાસી રે,  
કહાનગુરુએ કુંદમહિમા પ્રકાશી રે.....આજે૦ ૧૧.

સીમધરનાથના નાદને ઝીલી,  
 અંતર આતમમાં ઊંડા ઉતારી;  
 પરમાગમ-શાસ્ત્રોમાં ભાવો ભરી દીધા રે,  
 સ્વાનુભૂતિના સત્ય પંથ પ્રકાશ્યા રે;  
 કુંદકુંદ-ગુણગીતો શાસ્ત્રોમાં ગાયા રે,  
 કુંદકુંદનાં ગુણગીતો મુનિઓએ ગાયા રે.....આજે૦ ૧૨.

પંચમ કાળના અચિંત્ય ઉપકારી,  
 અગણિત ગુણધારી કુંદકુંદસ્વામી;  
 જ્ઞાનેશ્વરી તપેશ્વરી ગગનવિહારી રે,  
 ચિદનિધિધારી, અપૂર્વ મહિમાધારી રે,  
 નિત્ય હોજો કુંદકુંદસેવા (મુનિવરસેવા)  
 મંગલકારી રે.....આજે૦ ૧૩.

તુજ પરમ ભક્ત મારા કહાનગુરુ પાક્યા,  
 અમ સેવકના આતમ ઉજાળ્યા;  
 તુજ વાણી-અમૃત ઘોળી ઘોળી પીધાં રે,  
 તુજ વાણી-અમૃત ભરતે વહાવ્યાં રે.....આજે૦ ૧૪.

અપૂર્વ યાત્રા ગુરુદેવે કરાવી,  
 અમ સેવક પર કૃપા વરસાવી;  
 નિત્ય હોજો ગુરુજીનો સાથ મંગળકારી રે,  
 નિત્ય હોજો ગુરુજીની સેવા મંગળકારી રે.....આજે૦ ૧૫.

